

இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

சனிக்கிழமை 09.05.2026

நன்றி உணர்ச்சி இருக்கிறதா ராகுவாக்கு?

2018 ஆம் ஆண்டு தலைவர் கலைஞர் சிலை திறப்பு விழாவுக்கு சோனியா அம்மையார் அழைக்கப்பட்டு இருந்தார். அவருடன் ராகுல் காந்தியும் வந்திருந்தார். அப்போது உரையாற்றிய கழகத் தலைவர் மு.க.ஸ்டாலின் அவர்கள், "பிரதமர் வேட்பாளராக ராகுல் காந்தியை முன்மொழிக்கிறேன்" என்று சொன்னார். இது ராகுல் காந்திக்கு நினைவில் இருக்கிறதா?

2019 நாடாளுமன்றத் தேர்தலில் ராகுல் காந்தியை பிரதமர் வேட்பாளராக காங்கிரஸ் கட்சி முன்மொழிவதற்கு முன்னதாகவே அவர் பெயரை முன்மொழிந்தவர் தலைவர் மு.க.ஸ்டாலின் அவர்கள். அந்தத் தேர்தலில் தமிழ்நாட்டில் மொத்தம் உள்ள 39 தொகுதிகளில் 38 தொகுதிகளைக் கைப்பற்றியது வரலாறு. காங்கிரஸ் சார்பில் 9 உறுப்பினர்கள் நாடாளுமன்றத்துக்குப் போனார்கள். அப்போது நாடாளுமன்றத்தில் காங்கிரஸ் கட்சிக்கு எதிர்க்கட்சித் தகுதிகூட கிடைக்கவில்லை. 52 இடங்களிலேயே இந்தியா முழுக்க வெற்றி பெற்றிருந்தது. அதில் 9 இடங்கள் தமிழ்நாட்டில் இருந்து கிடைத்தவை என்பது ராகுல் காந்திக்கு நினைவில் இருக்குமா?

2021 ஆம் ஆண்டு சட்டமன்றத் தேர்தல். சேலம் பொதுக்கூட்டத்தில் ராகுல் காந்தியை மேடையில் வைத்துக் கொண்டே, "தமிழ்நாட்டைப் போல கூட்டணி அமைத்தால் இந்தியா முழுவதும் வெற்றி பெறலாம்" என்று சொன்னார் தலைவர் மு.க.ஸ்டாலின். அதுதான் காங்கிரஸ் மனதை மாற்றியது. அகில இந்திய காங்கிரஸ் தீர்மானமாக ஆனது.

2023 ஆம் ஆண்டு மார்ச் 1 ஆம் நாள் சென்னையில் தலைவர் அவர்களின் பிறந்தநாள் பொதுக்கூட்டம் நடைபெற்றது. காஷ்மீரத்துச் சிங்கம் பருக் அப்துல்லா, பீகார் மாநிலத்தின் துணை முதலமைச்சர் தேஜஸ்வீ, உத்தரப்பிரதேச மாநிலத்தின் முன்னாள் முதலமைச்சர் அகிலேஷ் ஆகியோர் அந்த மேடையில் இருந்தார்கள்.

அப்போது உரையாற்றிய தலைவர் அவர்கள், "2024 தேர்தலில் பா.ஜ.க.வை வீழ்த்த நினைக்கும் அனைவரும் ஒன்றாகச் சேர வேண்டும். மாநிலங்களுக்குள் இருக்கும் அரசியல் வேறுபாட்டை வைத்து, தேசிய அரசியலைத் தீர்மானித்தால் சிறப்பு நமக்குத்தான் என்பதை அனைத்துக் கட்சிகளும் உணர வேண்டும்.

அரசியல் கட்சிகள் தங்களுக்குள் இருக்கும் வேறுபாடுகளை மறந்து - விட்டுக் கொடுத்து - பா.ஜ.க.வுக்கு எதிராக ஒன்றுசேர வேண்டும். அதே நேரத்தில் சிலரால், 'காங்கிரஸ் அல்லாத கட்சிகளின் கூட்டணி' என்று சொல்லப்படும் வாதுங்காளும் நிராகரிக்க வேண்டும். அது கரை சேராது. தேர்தலுக்குப் பிறகு கூட்டணி வைத்துக் கொள்கிறோம் - என்று சொல்லுவதும் நடைமுறைக்குச் சரியாக வராது. இதனை பா.ஜ.க.வை எதிர்க்கும் கட்சிகள் அனைத்தும் உணர்ந்து செயல்பட வேண்டும்" என்று வெளிப்படையாகச் சொன்னார்.

பா.ஜ.க. - காங்கிரஸ் அல்லாத மூன்றாவது அணி முயற்சிகள் அனைத்துக்கும் அன்றைய தினமே முற்றுப்புள்ளி வைத்தார். அதே போல் காங்கிரசுடன் சேர்ந்தால்தான் பா.ஜ.க.வை வீழ்த்த முடியும் என்பதையும் சொன்னார். இதுதான் பா.ஜ.க.வை எதிர்க்கும் அகில இந்தியத் தலைவர்கள் மனதில் மாற்றத்தை ஏற்படுத்தியது.

காங்கிரஸ் அல்லாத மூன்றாவது அணி அமைக்கலாம் என்ற நோக்கத்துடன் தெலங்காணா முதலமைச்சர் சந்திர சேகர ராவ் வந்து தலைவர் மு.க.ஸ்டாலினைச் சந்தித்தார். 'காங்கிரஸ் இல்லாமல் கூட்டணி சாத்தியமில்லை' என்று தலைவர் சொன்னார். இதே சிந்தனையில் மேற்கு வங்க முதலமைச்சர் மம்தா பானர்ஜி சந்தித்தார். அவரிடமும் இதையே சொன்னார். இதே நோக்கத்துடன் டெல்லி முதலமைச்சர் அரவிந்த் கஜ்ரிவால் சந்தித்தார். அவரிடமும் தலைவர் இதையே சொன்னார். இதன்பிறகு தான், மம்தாவும் அரவிந்த் கஜ்ரிவாலும் மனம் மாறினார்கள்.

இதுதான் அகில இந்திய அளவில் பா.ஜ.க.வுக்கு எதிரான ஒற்றை அணியாக அமைந்தது. 2023 ஆம் ஆண்டு ஜூலை 18 ஆம் நாள் பாட்டனாவில் 'INDIA' கூட்டணிக்கான விதை போடப்பட்டது. 'Indian national developmental inclusive alliance' - என்பதாகப் பெயரும் சூட்டப்பட்டது. இது ஒன்றாக இருக்காது என்று நினைத்தார்கள். பிரச்சினை ஏற்படாத வகையில் தீர்வைச் சொன்னார் தலைவர் மு.க.ஸ்டாலின்.

'இந்தியா' கூட்டணியில் 28 கட்சிகள் இணைந்து போட்டியிட்டன. ஓரிரு மாநிலங்கள் நீங்கலாக அனைத்திலும் 'இந்தியா' கூட்டணி அமைந்தது. இதுதான் பா.ஜ.க.வுக்கு ஏற்பட்ட முதல் தோல்வி ஆகும். தங்களுக்கு எதிராக யாருமில்லை என்ற கற்பனை உலகத்தில் இருந்த பா.ஜ.க.வை. 'இந்தியா' கூட்டணிதான் யதார்த்த உலகத்துக்கு அழைத்து வந்தது.

'400 வெல்வோம், 370 பிடிப்போம்' என்று சொன்ன பா.ஜ.க. 240 என்ற எண்ணிக்கைக்கு இறங்கியது. இதற்கான அரசியல் விதையை தமிழ்நாடுதான் விதைத்தது. புதுச்சேரி உள்ளிட்ட தமிழ்நாட்டின் நாற்பது தொகுதிகளிலும் முழுமையான வெற்றியைக் கைப்பற்றியதன் மூலமாக 'இந்தியா' கூட்டணியின் கோட்டையாக தமிழ்நாடு பிரகடனப்படுத்தப்பட்டது. மற்ற மாநிலங்களில்கூட ஒரு தொகுதி, இரண்டு தொகுதியை பா.ஜ.க. கைப்பற்றியது. ஆனால் தமிழ்நாட்டில் பா.ஜ.க.வின் மம்மாத்து பலிக்கவில்லை. பின்னங்கால் பிடறியில் அடிபட விரட்டப்பட்டது பா.ஜ.க.

கோவை வந்த ராகுல், ஒரு கடைசில் இறங்கி இனிப்பு வகைகளை வாங்கி வந்து மாண்புமிகு முதலமைச்சர் மு.க.ஸ்டாலினிடம் வழங்கினார். 'என் சகோதரர்' என்று மாண்புமிகு முதலமைச்சரை அழைத்தார் ராகுல். 'இது வரை யாரையும் நான் என் சகோதரர் என்று அழைத்ததில்லை' என்றும் சொன்னார். இதெல்லாம் பொய் வேஷமா?

ராகுல் தனது நன்றி உணர்ச்சியை வெளிப்படுத்தும் வகையில் நடைபெற்ற சட்டமன்றத் தேர்தலில் நடந்து கொண்டாரா? இந்தக் கூட்டணியின் அமைதியைக் குலைக்கும் வகையில் செயல்பட்ட காங்கிரஸ் கட்சியினரைத் தடுத்தாரா ராகுல்? 'திராவிட மாதல்' ஆட்சியின் வளர்ச்சியைக் கொச்சைப்படுத்தினார் ராகுலின் நண்பர் பிரவீன் சக்கரவர்த்தி.

அரசியல் ரீதியாக சீண்டிக்கொண்டே இருந்தார்கள் சிலர். இவர்களுக்குப் பின்னணியாக காங்கிரஸ் தலைமையே இருந்திருக்கிறது. தலை சொல்லாமல் வால் ஆடாது. இதைவிட நம்பிக்கைத் துரோகம் வேறு உண்டா?

புதுச்சேரியில் காங்கிரஸ் - தி.மு.க. கூட்டணி அமைந்தது. தி.மு.க. போட்டியிட்ட தொகுதிகளில் காங்கிரஸ் கட்சி போட்டி வேட்பாளர்கள் போட்டியிட்டார்கள். திருப்புவனை, மங்களம், காலாப்பட்டு, ராஜ்பவன், உழவர் கரை, காரைக்கால் ஆகிய தொகுதிகளில் தி.மு.க. வேட்பாளர்களை எதிர்த்து காங்கிரஸ் கட்சியே போட்டியிட்டது. இத்தகைய போட்டி வேட்பாளர்கள், ராகுல் காந்தியைச் சந்தித்து வாழ்த்துப் பெற்றார்கள்.

இதுதான் நன்றி உணர்ச்சியின் அடையாளமா? இவ்வளவு கெட்ட எண்ணம் எந்த மனிதனுக்கும் இருக்கக் கூடாது. வினை விதைத்தால் வினையைத்தானே அறுவடை செய்ய முடியும்?

+2 பொதுத் தேர்வு! வெற்றி பெற்றுள்ள மாணவர்களுக்கு வாழ்த்துகள்! கல்வியே வாழ்வின் வெற்றிக்குத் துணை!

வலைதளப் பதிவில் - கழகத் தலைவர் மு.க.ஸ்டாலின் வாழ்த்து!

சென்னை, மே 9 - பன்னிரண்டாம் வகுப்புப் பொதுத் தேர்வில் வெற்றி பெற்றுள்ள அனைத்து மாணவ - மாணவிகளுக்கும் கழகத் தலைவர் மு.க.ஸ்டாலின் அவர்கள் வாழ்த்துத் தெரிவித்துள்ளார்.

இதுகுறித்து கழகத் தலைவர் மு.க.ஸ்டாலின் அவர்கள் விடுத்துள்ள சமூக வலைதளப்பதிவு வருமாறு:-

பன்னிரண்டாம் வகுப்புப் பொதுத் தேர்வில் வெற்றி பெற்றுள்ள மாணவ - மாணவிகளுக்கும்

வாழ்த்துகள்!

95.2% மாணவர்கள் தேர்ச்சி பெற்றுள்ளனர். Anbil_Mahesh அவர்கள் தொடர்புகொண்டு, சென்ற ஆண்டைவிட அதிகமான மாணவர்கள் தேர்ச்சி பெற்றுள்ளனர் என்று பெருமிதத் தோடு கூறியபோது, பெரு மகிழ்ச்சி அடைந்தேன்.

மாணவச் செல்வங்கள், வாழ்வில் மேன்மையடைய மேற்படிப்புகளில் மேலும்

கவனம் செலுத்திப் படியுங்கள். இத்தேர்வில் இம்முறை தேர்ச்சி பெறத் தவறியவர்கள் மனம் தளர வேண்டாம்; உங்களுக்கான அடுத்தடுத்த வாய்ப்புகளைப் பயன்படுத்திக்கொண்டு முன்னேறுங்கள்!

கல்வியே வாழ்வின் வெற்றிக்குத் துணை!

இவ்வாறு கழகத் தலைவர் மு.க.ஸ்டாலின் அவர்கள் தெரிவித்துள்ளார்.

அரசியல் இடைவெளியைப் பயன்படுத்தி மும்மொழித் திட்டமான 'பிஎம் ஸ்ரீ' திட்டத்தைத் திணிப்பதா? எஸ்.டி.பி.ஐ. கட்சி கட்டும் கண்டனம்!

சென்னை, மே 9 - அரசியல் இடைவெளியைப் பயன்படுத்தி மும்மொழித் திட்டமான 'பிஎம் ஸ்ரீ' திட்டத்தைத் திணிப்பதா? என ஒன்றிய அரசுக்கு எஸ்டி.பி.ஐ கட்சி கட்டும் கண்டனம் தெரிவித்துள்ளது.

இதுதொடர்பாக எஸ்டி.பி.ஐ கட்சியின் மாநில தலைவர் முகம்மது முபாரக் வெளியிட்டுள்ள அறிக்கையில் கூறியிருப்பதாவது:

தமிழ்நாட்டில் சட்டமன்றத் தேர்தல் வாக்குப்பதிவு முடிந்து, புதிய அரசு இன்னும் பதவி ஏற்காத ஒரு தற்காலிக இடைவெளி நிலவி வரும் நிலையில், ஒன்றிய பாஜக அரசு தனது மும்மொழித் திட்டத்தை ஏற்கச் சொல்லி தமிழகத்திற்கு நெருக்கடி தருவது மிகுந்த கண்டனத்திற்குரியது.

மக்களால் தேர்ந்தெடுக்கப்பட்ட ஒரு முழுமையான அரசு பொறுப்பில் இல்லாத நேரத்தில், இத்தகைய கொள்கை முடிவுகளை எடுக்கச் சொல்லி அதிகாரிகளை வற்புறுத்துவது ஜனநாயகப் படுகொலையாகும். தமிழகத்தின் கல்வி அறிவியல் துறையைத் தீர்மானிக்கும் மக்களால் தேர்ந்தெடுக்கப்படாத அரசுக்கு எந்த அதிகாரம் மக்களால் தேர்ந்தெடுக்கப்படவில்லை என்பது மும்மொழித் திட்டத்தை அமுல்படுத்துவது மும்மொழித் திட்டத்தை நுழைக்கப் பார்ப்பது ஒன்றிய அரசின் அரசியல் அறமற்ற செயலையே காட்டுகிறது.

கல்வி மேம்பாட்டிற்கான நிதி என்பது மாநிலங்களின் அடிப்படை உரிமை. அந்த நிதியை வழங்க 'தேசியக் கல்விக் கொள்கையை' ஏற்க வேண்டும் என்ற நிபந்தனையை விதிப்பதன் மூலம், தமிழகத்தின் கல்விச் சுதந்திரத்தைப் பறிக்க நினைக்கும் ஒன்றிய அரசின் எதேச்சாதிகாரப் போக்கை முறியடிக்க ஜனநாயக சக்திகள் ஒன்றிணைய வேண்டும். விளையாடுவதை ஒன்றிய அரசு நிறுத்திக் கொள்ள வேண்டும். புதிய அரசு அமையவுள்ள வேளையில், கொல்லைப்புற வழியாக இந்தித் திணிப்பை மேற்கொள்ளும் 'பிஎம் ஸ்ரீ' திட்டத்தை எஸ்டி.பி.ஐ கட்சி உள்ளிட்ட ஜனநாயக சக்திகள் ஒருபோதும் அனுமதிக்காது. தமிழகத்தின் கல்விச் சுதந்திரத்தைப் பறிக்க நினைக்கும் ஒன்றிய அரசின் எதேச்சாதிகாரப் போக்கை முறியடிக்க ஜனநாயக சக்திகள் ஒன்றிணைய வேண்டும். தமிழகத்தின் மீது இது போன்று மும்மொழி கொள்கைகளை திணிக்கும் நடவடிக்கைகளை ஒன்றிய பா.ஜ.க. அரசு கைவிட வேண்டுகிறோம். இவ்வாறு அவர் அந்த அறிக்கையில் தெரிவித்துள்ளார்.

5 மாநிலங்களில் தேர்தல் நடத்தை விதிகள் முழுவதும் விலக்கு!

புதுடெல்லி, மே 9 - தமிழ்நாடு, கேரளா, அசாம், மேற்கு வங்கம், புதுச்சேரி ஆகிய மாநிலங்களில் அமலில் இருந்த தேர்தல் நடத்தை விதிகள் திரும்பப் பெறப்பட்டு வதாக தேர்தல் ஆணையம் அறிவித்துள்ளது.

அரசு புதிய திட்டங்களை அறிவிக்கவும், வழக்கமான நிர்வாகப் பணிகளை மேற்கொள்ளவும் இனி எந்தத் தடையும் இல்லை என்று தேர்தல் ஆணையம் கூறியுள்ளது.

தமிழக சட்டசபை தேர்தலுக்கான ஒட்டுப் பதிவு கடந்த ஏப்.23 ல் நடைபெற்றது. இதற்கான அறிவிப்பு, மார்ச் 15ல் வெளியானது. அப்போது முதலீடு, தேர்தல் நடத்தை விதிகள் அமலுக்கு வந்தன. மாவட்டத்தில் எட்டு சட்டசபை தொகுதிகளுக்கான தேர்தல் பணிகள் நடைபெற்றன. வி.ஏ.ஓ.க்கள் முதல், தாசில்தார்கள், துணை கலெக்டர் நிலையிலான அதிகாரிகள், கலெக்டர் வரையிலான வருவாய்த்துறையினர் மற்றும் அனைத்து அரசு துறையினரும் வழக்கமான பணிகளை தற்காலிகமாக நிறுத்திவிட்டு, முழு வீச்சில் தேர்தல் பணிகளில் ஈடுபட்டனர்.

தொகுதிவாரியாக ஒட்டுச்சாவடிகளை தயார்படுத்துவது, வேட்புமனுக்கள் பெறுவது, பரிசீலனை செய்வது, தேர்தல் பொருட்கள், படிவங்களை தருவித்து, அந்தந்த தொகுதிகளுக்கு அனுப்பிவைப்பது, இ.வி.எம், மெஷின் களை தயார்படுத்துவது, களக்காள் மத்தியில் தேர்தல் விழிப்புணர்வு ஏற்படுத்துவது, ஒட்டுப் பதிவு நாள் பணிகள் என, இரவு பகல் பாராமல், விடுப்பு இன்றி தேர்தல் பணிகளில் ஈடுபட்டனர்.

தமிழ்நாடு, கேரளா, மேற்கு வங்கம், அசாம் மற்றும் புதுச்சேரி ஆகிய மாநிலங்களுக்கும், இடைத்தேர்தல் நடைபெற்ற குஜராத், கர்நாடகா, மகாராஷ்டிரா உள்ளிட்ட இதர மாநிலத் தொகுதிகளுக்கும் இந்த அறிவிப்பு பொருத்தும். நடத்தை விதிகள் திரும்பப் பெறப்பட்டுள்ளதால், புதிய நலத் திட்டங்களை அறிவித்தல், இடமாற்றம் போன்ற அரசு நிர்வாகப் பணிகள் இனி வழக்கம் போல மேற்கொள்ளப்படும்.

புறக்கும் படைகள் மற்றும் நிலை கண்காணிப்பு குழுக்கள் ஏற்கனவே திரும்பப் பெறப்பட்டுள்ளன. மேலும், பணம் கொண்டு செல்வ தற்கான கட்டுப்பாடுகளும் இனி நடைமுறையில் இருக்காது. வாக்கு எண்ணிக்கை மற்றும் தேர்தல் முடிவுகள் அதிகாரப்பூர்வமாக அறிவிக்கப்பட்டதை அடுத்து இந்த நடவடிக்கை எடுக்கப்பட்டுள்ளது.

விவசாயிகள் மீது வாகனத்தை ஏற்றி 4 பேர் உயிரிழப்பு! பா.ஜ.க. முன்னாள் ஒன்றிய அமைச்சரின் மகன் மீதான வழக்கு விசாரணை!

4 வாரங்களில் முடிக்க உச்சநீதிமன்றம் உத்தரவு!

புதுடெல்லி, மே 9 - விவசாயிகள் மீது வாகனத்தை ஏற்றி 4 பேர் உயிரிழப்பு வழக்கில், பா.ஜ.க. முன்னாள் ஒன்றிய அமைச்சரின் மகன் மீதான வழக்கு விசாரணையை 4 வாரங்களில் முடிக்க உத்தரப்பிரதேச காவல்துறைக்கு உச்சநீதிமன்றம் உத்தரவிட்டுள்ளது.

பாஜக ஒன்றிய இணை அமைச்சர் அஜய் மிஸ்ரா மற்றும் அவரின் மகன் ஆஷிஸ் மிஸ்ரா ஆகியோர் ஒரு நிகழ்ச்சியில் கலந்துகொள்ள சென்ற போது, விவசாயிகள் கருப்புக்கொடி ஆர்ப்பாட்டம் நடத்தினர். அப்போது, விவசாயிகள் கூட்டத்துக்குள் அமைச்சர் மகனின் வாகனம் புகுந்ததில் 4 விவசாயிகள் உடல் நசுங்கி இறந்தனர். பெரும் அதிர்வலைகளை ஏற்படுத்திய இந்த சம்பவம் தொடர்பான வழக்கு விசாரணை உச்சநீதிமன்றத்தில் மீண்டும் விசாரணைக்கு வந்தபோது, பாதிக்கப்பட்டவர்கள் தரப்பில் ஆஜரான வழக்கறிஞர், கடந்த 2 மாதங்களாக சாட்சியங்கள் விசாரணை எதுவும் நடைபெறவில்லை என்று வாதிட்டார்.

முன்னாள் அமைச்சர் மீதான வழக்கு 5 ஆண்டுகள் ஆகியும் இன்னும் முடிக்கப்படாமல் உள்ளதாகவும் சாட்சியங்களை காவல்துறையினரே மிரட்டுவதாகவும் குற்றம் சாட்டினார்.

கடந்த மார்ச் மாதம் முதல் என்ன செய்து கொண்டிருக்கிறீர்கள்? ஏன் சாட்சியங்கள் விசாரணை நடைபெறவில்லை? என்று உத்தரப் பிரதேச பா.ஜ.க. அரசுக்கு கேள்வி எழுப்பிய உச்சநீதிமன்றம் தரப்பிரதேச காவல்துறைக்கு உச்சநீதிமன்றம் உத்தரவிட்டது.